

# యన్‌స్టెంట్ లెఫ్

---

రోజ్ పుడ్ పెయింట్ చేసిన 2" x 2" నలుచదరపు టేబుల్ కి అటో కుర్చీ యిటో కుర్చీ. టమోటా చిల్లిసాస్ వెనిగర్ సాల్ట్ పెప్పర్ చిన్నిచిన్ని పింగాణి గిన్నెలతో

అమర్చిన ప్రే. యుయెస్ పీజా వాసనలు. ప్లాస్టిక్ గ్లాసుల్లోని కోక్ (స్ట్రెయిట్ ధమ్ప్ అప్ చల్లదనాలు.

ఫ్లైవోవర్ మీది నుంచి యెడతెరిపి లేకుండా సాగిపోతోన్న కార్లు స్కూటర్లు ఆటోల మధ్య బస్సులు తక్కువగానే కనిపిస్తున్నాయి. యెదురుచూస్తున్న వాహనం మాత్రం కనిపించటంలేదు.

ఎర్ర దీపాలు వెలిగి ఆరుతున్నాయి. రయ్ రయ్ మంటూ పైలెట్ వాహనం వెనక వరుసగా వో పదికార్లు. టైట్ సెక్యూరిటీతో వో మూడు నిమిషాల తర్వాత అటూయిటూ ఆసిన వాహనాలని వదిలారు. మూడు గుక్కల కోక్ తాగేలోగా నలుగురైదుగురు వి.ఐ.పి.లు యీ రోడ్డులో అటు ఎయిర్ సోర్ట్ కో యిటు రాజ్ భవన్ కో జుబ్లీ హిల్స్ కో కాలేజ్ రోడ్డులోని వి.వి.ఐ.పి.ల యిళ్లకో పోతుంటారు.

రోడ్డు విశాలత్వాన్ని మింగేస్తోన్న వాహన రద్దీ. యిద్దరు విదేశీయులు చేయిచేయి పట్టుకొని రోడ్డు డివైడర్ పై పెంచిన లాన్ ని తొక్కుకుంటూ రోడ్డుని క్రాస్ చేస్తున్నారు. స్వదేశీయులకి యింకా అంత తెగింపురాలేదు. కిలో మీటర్ దూరం నడిచే రోడ్డుని క్రాస్ చేస్తున్నారు. రోడ్డు వెడల్పు చేసినా ఫ్లైవోవర్లను నిర్మించినా నడిచేవారికి చోటెందుకు వుండదో?!

ట్రాఫిక్ లోంచి ఆగి ఆగి వస్తున్న సందీప్.

గత రెండ్రోజులుగా నిద్రపట్టడంలేదు. ఆత్రుత ఆందోళన దిగులు... బరువుగా భారంగా రెండ్రోజుల నిరీక్షణ.

యమహోని పార్క్ చేసి జుట్టు సరిచేసుకొని లోపలికి వచ్చాడు. వెలుతుర్లోంచి లోపలికి రాగానే అమర్చిన మసకతనం. చల్లదనం అలవాటై మూలకి వచ్చి కుర్చీలో కూర్చుంటూ 'హామ్ సారీ. ట్రాఫిక్. యిద్దరిలో ముందు వచ్చిన వాళ్లకి యిచ్చే కామన్ సంజాయిషి.

తర్వాత మాటలు పెగలటం లేదు.

రెండ్రోజుల ముందువరకైతే -

మాయిద్దరి కబుర్లకి కామా ఫుల్ స్టాప్ లే లేవు. మధ్య మధ్య అమ్మ గుర్తొచ్చినప్పుడల్లా యీ మాటల్లో కొన్నైనా గుర్తుంచుకోవాలనే ప్రయత్నం. కలిసిన ప్రతిసారీ యిదే ఆలోచన. వొక్క మాటా గుర్తుండదు. వో రెండు మూడు గంటలు మా యిద్దరం ఎదురెదురుగా కూర్చుని గడిపాం.

ఐ.టి.సాఫ్ట్వేర్ హార్డ్వేర్ మేనేజ్మెంట్ కోర్సులు. హాలివుడ్ బాలివుడ్ సోషియాలజి  
పాలిటిక్స్ - వొక్కటేంటి కలగాపులగం.

'అన్నేసి గంటలు మీరంతా యేం మాట్లాడుకుంటారు' వోరోజు అమ్మ  
అడిగింది.

తెల్లమొహం వేసా.

అప్పట్నుంచి వొక్క రోజైనా మేం మాట్లాడేవి గుర్తు పెట్టుకొని అమ్మకి  
చెప్పాలనే ప్రయత్నం. యేం గుర్తుండవ్.

అలా అని చెప్పగానే అమ్మ నవ్వుతుంది.

పక్కటేబుల్ దగ్గర సర్వ్ చేస్తున్న వ్యక్తి పైనే చూపులు నిలిచాయి. బాగా  
పరిచయం వున్న ముఖం. అతను లోపలికి వెళ్లిపోయాక గుర్తొచ్చింది.  
యిడ్లిబండబ్బాయి. అతను మరో ఖాళీ అయిన టేబుల్ క్లీన్ చేయడానికి  
వచ్చాడు.

'అతను నరసింహ కదా' అడిగాను.

'వూ. నరసింహే యిక్కడ పనికి చేరేడా' సందీప్ మామూలుగా అన్నాడు.

'యిక్కడ చేరారా' పలకరించా.

'ఆ'

'మీ యిడ్లిబండి'

'గిరాకీ లేదమ్మా'

'యిక్కడ బాగుండేది కదా. అసలు యిక్కడ నుంచి మీరంతా యెందుకు  
వెళ్లిపోయారు'

'వెళ్లిపోలేదు, మమ్మల్ని...'

'ఎక్స్ క్యూజ్మీ' పక్క టేబిల్ నుంచి పిలుపు.

'యిప్పుడే వస్తా' అని నర్సింహ వెళ్లాడు.

బేరర్ - క్లీనర్ - సర్వర్ - వొకనాటి వోనర్ నర్సింహో. యిడ్లిబండిపై వేడి వేడి  
యిడ్లిలు దోశలు సెనగపప్పు - అల్లంపచ్చడి కారం పొడి లీ కాఫీ. పక్కనే  
ఛాట్ బండి- పానీపూరి బేల్పూరి రగడాఛాట్ పావభాజి జిలేబి.

కాలనీవాళ్లు కాలేజ్ స్టూడెంట్స్ దారేపోయేవాళ్లతో యెప్పుడూ యీ రెండు  
బళ్లు బిజీగా వుండేవి. చుట్టుపక్కల కాలేజ్ స్టూడెంట్స్ అడ్డా. టూవీలర్స్ ని

ఆనుకొని బండరాళ్లపై కూర్చుని కారుల్లో కార్లపైన కూర్చుని తింటూ గుంపులు గుంపులుగా అమ్మాయిలు అబ్బాయిలు కబుర్లు చెప్పుకునే వాళ్లం.

అప్పుడప్పుడు యిడ్లీ దోశ పార్సెల్ చేయించుకొని అమ్మకి తీసుకువెళ్లేదాన్ని. అమ్మకి అల్లం పచ్చడి కారప్పాడి భలే నచ్చేది. యీ కాలేజీకి వచ్చిన కొత్తలో స్టూడెంట్స్ దగ్గర యిప్పుడున్నన్ని కాకపోయినా పేజర్స్ సెల్ ఫోన్స్ యెక్కువగానే వుండేవి. యెక్కువగా అబ్బాయిల దగ్గరే వుండేవి. వోరోజు కాలేజీకి డ్రాప్ చేయడానికి వచ్చిన అమ్మ 'సెల్ ఫోన్స్ పేజర్స్ కొత్తకొత్త కార్లు... అయినా బళ్లమీదవి బానే తింటున్నారే' అంది.

'వీళ్లలో చాలామంది సాయంత్రం ఫైవ్ స్టార్ త్రీ స్టార్ హోటల్స్ కి క్లబ్స్ కి రిసార్ట్స్ కి లేట్ నైట్ పార్టీస్ కి డిస్కోస్ కి వెళతారు'.

'వూహూ' అంది అమ్మ గోడమీద గోవింద సినిమా పాట 'మైబేల్ పురి' వాల్ పోస్టర్ పై చూపు నిలిపి.

దసరా సెలవలు అయిపోయి కాలేజీకి వచ్చేసరికి యిడ్లీ ఛాట్ బళ్లులేవు.

డ్రైంక్ యిన్ - రెస్టారెంట్.

పీజా, బర్గర్, పేస్ట్రీస్ ఐస్ క్రీమ్ కోక్ థమ్ప్ మెరిన్ డా యిద్దరికి మాత్రమే సరిపోయే టేబుల్స్.

వీడియో గేమ్స్ యింటర్ నెట్ (గ్రీటింగ్ కార్డు) పువ్వులు రంగురంగుల నిలువెత్తు డబ్బాలో టెలిఫోన్.

అప్పట్నుంచి డ్రైంక్ యిన్ మా అడ్డ.

డ్రైంక్ యిన్ రావటంతో యిడ్లీ ఛాట్ బళ్లు డబ్బా టెలిఫోన్ బూత్ మాయమైపోయాయని చెప్పాను.

'వాళ్లంతా యేమైపోయారు' అంది అమ్మ.

'యేమైపోరు వేరే చోట వ్యాపారం బాగుంటుందని వెళ్లుంటారు' అన్నాడు నాన్న.

చప్పున టాపిక్ మార్చేసాను. వాదన యెటు తిరిగినా చివరికి అమ్మ నొచ్చుకునేట్టు యేదో వో మాట అనేస్తాడు నాన్న.

నరసింహ కనిపించిన రాత్రి భోజనాలప్పుడు 'నరసింహ కనిపించాడు' అమ్మకి చెప్పాను.

'యే నరసింహ' అమ్మ అడిగింది.

'యిడ్లీ బండి, డ్రింక్యిన్ లో సర్వర్, క్లీనర్ బేరర్... యేదైనా కానీ ప్రస్తుతం అక్కడ పనికి చేరాడు. డ్రింక్యిన్ మొదలవ్వటానికి రెండ్రోజుల ముందు ట్రాఫిక్ పోలీసులు తరిమేసారంట. మూడేళ్లుగా మేం వుంటున్నాం. వాళ్లకి అంతోయింతో యిచ్చుకుంటున్నాం. మేం యెలాట్రాఫిక్కి అడ్డం అయ్యామో తెలియదు. తరిమేసారు అని బాధపడ్డాడు. యిదంతా డ్రింక్యిన్ వాళ్లే డబ్బులిచ్చి చేయించారని నరసింహ నమ్మకం. అక్కడ నుంచి మరోచోటకి వెళితే అప్పటికే అక్కడున్న బళ్ల వాళ్లతో గొడవంట వాళ్ల వ్యాపారం పోతుందని. సంపాదించిన డబ్బుల్లో పెద్దగా దాచుకున్నవి లేవంట. టి.వి. స్కూటర్ ఫ్రీజ్ యిన్స్టాల్మెంట్లో కొనుక్కున్నాడంట. ఆ బాకీలు తీర్చటం యిల్లు గడవటం రోజురోజుకి తగ్గిపోయిన గిరాకీ చివరికి డ్రింక్యిన్లో చేరాడంట' నరసింహ చెప్పిందంతా చెప్పాను.

'ట్రాఫిక్ పోలీసులా?! వ్యాపారం బాగ సాగుతుందని గమనించే డ్రింక్యిన్ వాళ్లు రెస్టారెంట్ మొదలుపెట్టారు. డబ్బాఫోన్ కుర్రాడిని పంపించేసారు. వొకరిద్దరు కస్టమర్స్ని కోల్పోవటం కూడా వాళ్లకి యిష్టంవుండదు. ఆ బళ్లు రెస్టారెంట్ పక్కన వుండటం కూడా చీఫ్లుక్ అనుకొని వుంటారు. 'యూటింగ్ వరల్డ్' రాగానే రోజూ కూరలు కొనుక్కోచ్చే అవ్వ తట్ట లేచి పోయింది కదా' అంది అమ్మ.

'యూటింగ్ వరల్డ్లో కూరలు ఫ్రెష్గా వుంటాయి. అన్ని సామాన్లు వొక్కచోటే కొనుక్కోవచ్చుకదా' అన్నాడు నాన్న.

'అవ్వ దగ్గరా ఆకుకూరలు పచ్చిమిర్చి వంకాయలు యే కూరగాయలైనా నిగనిగలాడుతూనే వుండేవి'

'నీది వుత్తి ఆవేశం అరుంధతి. కరడుకట్టిన ధీయరీలు. నీ కమ్యూనిస్ట్ - ఫెమినిస్ట్ బుద్ధులు పోనిచ్చుకున్నావ్ కాదు. నీకేం తెలుసు యిండియాలో ముఖ్యంగా మన దగ్గర పర్సెజింగ్ పవర్ యెంతలా పెరిగిందో. ఫ్రీజ్లకి టి.వీ.లకి కార్లకి యిల్లు కొనుక్కోడానికి లోన్స్ యిస్తున్నారు. కొన్ని యింట్లో ఫ్రీ కూడా. పేదాగొప్ప తేడా పెద్దగా లేదు. నువ్వు వుత్తినే ఆవేశపడుతున్నావ్' అన్నాడు నాన్న.

'పేదాగొప్పా లేదు. పర్సెజింగ్ పవర్ కన్సూమర్ పవర్ లోనే కన్సూమర్స్ మోర్ కన్సూమర్స్ అసలుసిసలైన బ్యూరోక్రాట్వి' అంది అమ్మ.

రెండ్రోజులకోసారి యింట్లో యివే గొడవలు కొన్నాళ్లుగా. నాన్నకి సొంత యెజెండా వుండటం మేం చూడలేదు. యే పాత్రలోనైనా యిమిడిపోయి ఆ

ఆకారంలా కనిపించే నీళ్లలా నాన్న పని చేసేస్తుంటే -

'అసలీ పనులు యెందుకు చేస్తున్నావ్? వీటివల్ల జరుగుతుందేమిటో తెలియదా' అమ్మ అడిగిందోరోజు.

'షటప్ నన్నెవరూ ప్రశ్నించరు? నాతో యెవ్వరూ యిలా మాట్లాడరు. నువ్వు తప్పా. నువ్వు నీ బోడి ఫెమినిజం యెవరిక్కావాలి. నాలుగు నోట్లు చూపిస్తే నీతోవున్న ఆ నలుగురాడాళ్లు యిటొచ్చేస్తారు. డబ్బు సంపాదించటం చేతకాక సుఖంగా బతికేవాళ్లని ఆడిపోసుకోవటం. నీ కొడుకే నీ ఆలోచనలు పొరపాటంటున్నాడు. గుర్తుంచుకో. యింకెప్పుడూ హాఫ్ నాలెడ్జ్తో ప్రశ్నించకు' నాన్న నోరు పారేసుకుంటున్నాడు.

'నే నమ్మిన విలువలకి నే కట్టుబడి వున్నాను. నువ్వు వున్నావా' అమ్మ అడిగింది.

'యేంటి నీ విలువలు? ఆడాళ్లకి రాజ్యమా? చదువా? డబ్బా? పిల్లలా? మొగుడా? అందాల పోటీలా? నా విలువలనే ప్రశ్నిస్తావా? పొగరెక్కి....' తింటున్న అన్నంపళ్లెం నేలకేసి కొట్టాడు నాన్న.

వాళ్లిద్దరి బెడ్ రూమ్స్ వేరైపోయాయి.

'యేంటమ్మా యిదంతా? యింతగా మీ యిద్దరికి యే విషయంలోను పడదుకదా యిద్దరూ యిష్టపడి యెలా పెళ్లి చేసుకున్నారు' ఆ రోజు అమ్మని అడిగాను.

'యిష్టపడే చేసుకున్నాం. యింట్లో వాళ్లని వొప్పించి, కాదన్నవాళ్లని పట్టించుకోకుండానే చేసుకున్నాం. అప్పట్లో విజయ్ యిలా వుండేవాడు కాదు. రానురాను అతనిలో రకరకాల మార్పులు వచ్చాయి. పవర్ వైపు, అక్రమార్జనవైపు తను పరుగు మొదలుపెట్టినప్పట్నుంచి అతనిని రక్షించుకోవాలని నే చేసిన ప్రయత్నాలేవీ ఫలించలేదు. యిప్పుడు యే మానవీయ స్పృహ అతనికి అక్కర్లేదు. ముందే అతను యిలా వుండివుంటే తను నా ఛాయిస్ అయివుండేవాడు కాదు' అంది అమ్మ.

'యిలా యెందుకు జరుగుతుందంటావ్'

'గ్లోబలైజేషన్ బ్యాంక్స్ దగ్గరే ఆగిపోదమ్మా బెడ్ రూమ్ లోకి వచ్చేస్తుంది' అంది అమ్మ.

ఆ రోజునుంచి అమ్మా నాన్న మాట్లాడుకోవటమే అరుదైపోయింది. యీ యిద్దరూ యీ యింటి నుంచి విడిపోకుండా వుండటానికి కారణం నేనూ

తమ్ముడేనా?!

యా యింట్లో యీ అశాంతికి కారణం అమ్మ అర్థంలేని విలువలేనని తమ్ముడి నమ్మకం.

'అమ్మ పిచ్చిది కాకపోతే తను సంపాదించే ఐదువేలుతో మనం కంఫర్టుబుల్ గా బతకగలమనుకుంటుందా? నాన్న బాగా సంపాదిస్తుండటం వల్లేకదా నాకో యమహా. నీకో కంప్యూటర్ మంచి పాకెట్ మనీ బట్టలు తిండి. అవునా కాదా? వెర్రిదానిలా నా డబ్బులతోనే నే బతుకుతానంటూ యెందుకంత సింపుల్ గా వుండాలి? హాహీగా ఖర్చు పెట్టుకోవచ్చుకదా. బయట నాన్న అంత కష్టపడి వస్తాడు కద. యింటికొచ్చేసరికి యిద్దరికిద్దరే' విసుక్కుని ఆరోజు నుంచి తమ్ముడూ మాయిద్దరితో సరిగ్గా మాట్లాడటం మానేసాడు.

యిన్ని గొడవల మధ్యకి నరసింహ సమస్యని అనవసరంగా తీసుకొచ్చానేమో. అమ్మవొక్కతే వున్నప్పుడు చెప్పాల్సింది.

టాపిక్ మార్చాలి వెంటనే. యే టాపిక్? తమ్ముడి చదువు... నా చదువు... టి.వి. సీరియల్స్. కామ్... అరే... బ్లాంక్... ఆ... సందీప్.

'నే కాలేజీకి వెళ్ళాక సందీప్ యేమైనా ఫోన్ చేసాడా? యీమధ్య కలిసి పదిరోజులై పోయింది. ఫోన్ చేసినా దొరకటంలేదు' అన్నాను.

'లేదు బిజీగా వున్నాడేమో' అన్నాడు.

'యింట్లో యెవ్వరూ లేరా' అమ్మ అడిగింది.

'ఆంటీ వున్నారు మెసేజ్ యిచ్చాను'

ఫోన్ మోగింది నాన్న తీసారు.

'హామ్ హౌ ఆర్ యూ. హా గుడ్ వెరీ గుడ్. కంగ్రాట్స్' అని ఆగి నాన్న కార్డ్ లెస్ అందించారు.

'హలో'

'హామ్ జాబ్ వచ్చింది. స్టేట్స్ వెళుతున్నా. అరేంజ్ మెంట్స్ లో బిజీ' సందీప్ చెబుతున్నాడు.

'రేపు డ్రింక్ యిన్ కి రా' అన్నాను.

'రేపా? రేపు కాదు యెల్లుండి'

'రేపంటి పని'

'క్లాస్ వుంది'

'యే క్లాస్'

'పర్సనాల్టీ డవలప్ మెంట్. రేపు ఆఖరి క్లాసు' అన్నాడు.

'యెల్లుండి సాయంత్రం. బై'

'గుడ్ వెరిగుడ్. సందీప్ అమెరికా వెళుతున్నాడంట. వచ్చే యేడాది నా కొడుకూ వెళతాడు...' నాన్న మాట్లాడుతూనే వున్నాడు. నాకేం వినిపించటంలేదు.

అమెరికా వెళతాడా? అసలీ ప్రస్తావనే మా మధ్య యెప్పుడూ రాలేదు.

అమ్మ గదిలోకి నావెనకే వచ్చింది.

'సందీప్ వెళ్లాలనుకుంటున్నాడని నీకు తెలుసా'.

'తెలియదు'

'యేంటలా ఆయిపోయావ్'

'అమెరికా... తను వెళితే అతన్ని చాలా మిస్ అవుతా'

'తిరిగి వస్తాడుగా'

'వుద్యోగానికి వెళుతున్నాడు'

'వూ యేడాదికి తిరిగి రాడా'

'సంవత్సరం తక్కువ కాలమా? వచ్చినా తిరిగి వెళతాడు. తనని కలవకుండా మాట్లాడకుండా వుండటం నాకు కష్టంగానే వుంటుంది'

'నీకు అమెరికా వెళ్లాలని వుందా లేదా?' అమ్మ అడిగింది.

'కొన్నాళ్లు వుండి వుద్యోగం చేయటం చదువుకోవటం పట్ల నాకేం అభ్యంతరం లేదు. సెటిల్ అవ్వాలని లేదు. అయితే యిప్పుడు సమస్య నా చదువు యింకా పూర్తికావడానికి యేడాది టైమ్ వుంది. తనతో వెంటనే వెళ్లలేను కదా' అన్నాను.

'వెంటనే వెళ్లలేకపోవచ్చు. బెంగగానే వుంటుంది కానీ కమ్యూనికేషన్ కష్టం కాదుకదా. యిమెయిల్ చాట్ యిన్ని వున్నాయి కదా యెల్లుండి కలిసినప్పుడు అన్ని విషయాలు స్పష్టంగా మాట్లాడు' అంది అమ్మ.

'వినగానే బాగా దిగులేసింది, చదువు పూర్తి చేసాకే వెళతా. కమ్యూనికేషన్ పెద్ద

సమస్యకాదు. క్షణాలపై అన్నీ మాట్లాడవచ్చు. యిట్స్ వెరి ఫన్నీ. వో పది నిమిషాల ముందు వరకు సందీప్ ఫోన్ చెయ్యలేదని తప్పా మరే ఆలోచన లేదు. యిప్పుడేమో చదువు పూర్తి చేయటం అమెరికా వెళ్లటం యెలా యివే ఆలోచనలు. సందీప్ నేను పెళ్లి చేసుకోవాలని అనుకున్నాం. కాని యెప్పుడు యెక్కడా యెలా అని అనుకోలేదు యెల్లండి మాట్లాడాలి' అన్నాను.

యిదిగో యిప్పుడిలా సందీప్ తో.

\* \* \*

'యేమిటి మాట్లాడాలన్నావ్' అడిగాడు సందీప్.

'అమెరికా వెళుతున్నావ్, మనం యెలా ప్లాన్ చేసుకుందాం' అడిగాను.

సందీప్ కొంచెం సమయం తీసుకొని 'యిమోషనల్ గా కష్టంగానే వుంటుంది. కానీ ప్రాక్టికల్ గా తప్పటంలేదు. నీ చదువు నా చదువు వేరు. మనిద్దరికి వొక్కచోట వుద్యోగం దొరకటం కష్టం. చాన్స్ లేదు. నా ప్రొఫెషన్ లోనే వున్న అమ్మాయిని పెళ్లి చేసుకుంటే యిద్దరం వొకచోట వుద్యోగం చేయవచ్చు. వొకేసారి ఆఫీసుకి కలిసి వెళ్ళొచ్చు. యింటికి కలిసి తిరిగి రావొచ్చు. యింటిపని కలిసి చేసుకోవచ్చు. ప్రొఫెషన్ లోగా బోర్డంత చర్చించుకోవచ్చు. నీపని పూర్తయి నువ్వు యింటికి త్వరగా వచ్చేస్తావనుకో. నాపని కాకపోవచ్చు. అప్పుడు యింట్లో వంటరిగా నాకోసం నువ్వు యెదురు చూస్తుంటావ్. నువ్వు ఆలస్యమైనా నే త్వరగా రావొచ్చు. అప్పుడు నువ్వు యెదురుచూడాలి. లాంగ్ రన్ లో గొడవలు లేకుండా వుండాలంటే ప్రాక్టికల్ గా ఆలోచించి నిర్ణయాలు తీసుకోవాలి. ఫ్యామిలీ లైఫ్ టెన్షన్స్ వర్క్ మీద పడకూడదు' సందీప్ చెబుతున్నాడు.

సందీప్ కొత్తగా తోచాడు. కొత్త మాటలు కొత్త ఆలోచనలు, పదిరోజులైయిందా కలిసి. యింతలోనే యెంత కొత్తో.

'ఫ్యామిలీ లైఫ్ చాలా ముఖ్యమంటా. వర్క్ లో సక్సెస్ అవ్వాలానికి'

'ముఖ్యమంటా...? యెవరు చెప్పారు' అడిగాను.

'పర్సనాల్టి డవలప్ మెంట్ క్లాసెస్ కి వెళ్ళానుగా'

'యెన్ని క్లాసులు'

'రోజుకి రెండుగంటలు, యేడు రోజులు'

'మొత్తం పద్నాలుగు గంటలు'

'ఆ. మనం మంచి స్నేహితుల్లా వుండిపోదాం. పెళ్ళి చేసుకొవి లాంగ్ రన్ లో పోట్లాడుకోకుండా...విడిపోకుండా. నువ్వు కూడా చక్కగా సోషియాలజి స్టూడెంట్ ని చూసి పెళ్ళి చేసుకుంటే యిద్దరూ కలిసి వాకే పనిని చేయచ్చు. యెన్.జి.వో పెట్టొచ్చు. కన్వలెంట్స్ గా పనిచేయచ్చు. పనిని షేర్ చేసుకోవచ్చు'

'గుడ్. పర్సనాల్టి డవలప్ మెంట్ క్లాసెస్ నీకు బాగా నచ్చాయా'

'చాలా. మనం కొన్ని విషయాలని అర్థం లేకుండా ఆలోచిస్తాం. నేను నిన్ను పెళ్ళి చేసుకోనని చెపితే నువ్వు బర్స్ట్ అవుతావని నీ విషయంలో నా నిర్ణయం తప్పని అన్యాయమని యిన్ హ్యూమన్ అని అమ్మ బోల్డంత పోట్లాడింది. కోప్పడింది. నచ్చచెప్పాలని ప్రయత్నించింది. నే చెబుతూనేవున్నా నువ్వు అర్థం చేసుకుంటావని. యీ నిర్ణయం మన యిద్దరి జీవితాలకి మంచిదేనని' సందీప్ మాట్లాడుతూనే వున్నాడు.

పద్నాలుగు గంటల పర్సనాల్టి డవలప్ మెంట్ క్లాసెస్ - మా ఐదేళ్ల స్నేహం ప్రేమని యింత ప్రాక్టికల్ గా ఆలోచింపచేసి నిర్ణయాలని తీసుకొనేంత శక్తివంతమైనవా?

లేక బుర్రలో అటూయిటూ కొట్టు మిట్టాడుతున్న వాటిని బయటకి లాగి పైకి మాట్లాడటానికి కావల్సిన సపోర్ట్ ని యిచ్చాయా? నిజంగా సందీప్ చెపుతున్నవి కారణాలేనా? అంతకంటే బలమైనది భయపెట్టేది చెప్పలేక యివి చెపుతున్నాడా? బతకటం అవసరమా అనవసరమా? అటో యిటో తేల్చి చెప్పే కాన్సిలింగ్ యేదోవాక డెవలప్ మెంట్ క్లాసో వర్క్ షాపో వుంటాయి. యెందులోకి వెళ్ళాలన్నది మన ఛాయిస్ కదా.

సో... సందీప్ ఛాయిస్.

పంచుకున్న కాలాన్నో జల్లుకొన్న రంగుల్నో విరజిముకొన్న పరిమళాలనో చెవిలో ముద్దునో తడబడుతూ అల్లుకున్న శరీరాల మోహస్పర్శనో గుర్తుచేసి నిర్ణయం మార్చుకో అని నచ్చచెప్పటం వాదించటం అనవసరం.

ఆ రాత్రి కంప్యూటర్ ముందు కూర్చుని మెయిల్ చూస్తున్నా.

'మీ అమ్మలా వుత్తినే ఆవేశపడటం తప్పా బతికే తెలివి లేదు. నేనప్పుడే చెప్పా. సోషల్ సైన్సులు వద్దా. యెంసెట్ రాయమన్నా వినలేదు. బియస్సీ కంప్యూటర్స్... వినలేదు. సందీప్ కి చెప్పొచ్చుగా సంవత్సరంలో డిప్లమా కోర్సుచేసి వచ్చేస్తా నీ లైన్ లోకే అని. ఐ.టి.దే భవిష్యత్తంతా. యిప్పటికేనా నా మాట విని యేడాది కోర్సులో చేరు. కంప్యూటర్ లైన్ లో లేకపోతే పెళ్ళిళ్లు కష్టం'

నాన్న మాటలు వింటుంటే నవ్వుచింది.

'యేదైనా యాడ్ యేజన్సీ వాళ్లకి ఫోన్చేసి ఐ. టి. లో చేరితే మొగుడు గ్యారెంటీ అని చెప్పరాదు. కంప్యూటర్ యిన్స్టిట్యూషన్స్ ప్రకటనల్లో వాడుకుంటారు' అన్నాను.

'నవ్వులాటగుంది, క్లాసెస్కి వెళ్లు'

'నాన్నా! యే రంగానికున్న ప్రాముఖ్యం ఆ రంగానికుంటుంది. నాపనులన్ని కంప్యూటర్తో హాయిగా చేసుకుంటున్నాగా. అవసరమైన స్కిల్స్ని నేర్చుకుంటూనే వున్నాగా. కానీ ఆ ఫీల్డు నాప్రాఫెషన్ కాదు. పెళ్లి కోసమని కంప్యూటరూ నేర్చుకోను. వంటా నేర్చుకోను. నాకు ఆసక్తిగానో నా యిష్టంగానో అవసరంగానో అనిపిస్తే యేమైనా నేర్చుకుంటా. అంతేకాని పెళ్లి కాదనో, మొగుడు వదిలేస్తాడనో నేర్చుకోను.'

'మీ అమ్మలా తయారయ్యావ్. వూ... సర్లే... నాకేమైనా మెయిల్ వుందా' అన్నారు నాన్న.

'లేవు. అమ్మకి వుంది' అన్నాను.

నాన్న గదిలోంచి వెళ్లిపోయాడు.

సందీప్... సంవత్సరం తర్వాత పదిరోజుల సెలవుపై వచ్చాడు. పెళ్లికి పిలిచాడు.

అరటిచెట్లు మల్లెపూలు కొబ్బరాకులు మామిడాకుల మంటపంలో సందీప్ అమ్మాయి మెడలో తాళికట్టాడు.

'యింటికి రాలేకపోతున్నా... టైమ్లేదు. తను వెంటనే అక్కడ జాబ్లో జాయిన్ అవ్వాలి. వాకేచోట యిద్దరి వుద్యోగం. నీకు జెఎన్టియులో సీట్ వచ్చిందంటకదా. నెక్ట్ టైమ్ వయా ఢిల్లీ వస్తే నిన్ను చూడొచ్చున్నమాట' అన్నాడు.

'వూహూ'

'అక్కడికి వచ్చి యేదైనా యూనివర్సిటీలో చదువుకోవచ్చుకదా' అన్నాడు.

'వూ...వెళతానింక'

'వొక్క నిమిషం' అని సందీప్ పార్క్చేసిన కార్లవైపు వెళ్ళాడు. తిరిగొచ్చి 'యిది నీ కోసం తీసుకొచ్చా. నెంబర్ బటన్స్ అక్కర్లేదు. పర్సన్ పేరు నెంబర్ చదువుకుంటూ వెళ్లు. రికార్డ్ అయిపోతాయి. ఫోన్ చేయాలనుకున్నప్పుడు ఆ

వ్యక్తిపేరు చెప్పు. ఆటోమేటిక్ గా డైల్ అవుతుంది. కాన్సిడెన్సియల్ గా వుంటుంది. నెంబర్స్ గుర్తుపెట్టుకోవక్కర్లేదు. టెలిఫోన్ నెంబర్స్ పుస్తకాన్ని మోసుకు తిరగక్కర్లేదు. జె.టి.ఎమ్, లాలా యేదోవాక కనెక్షన్ తీసుకో' చిన్నిగా ముద్దుగా వున్న నల్లని యిన్స్ట్రుమెంట్ ని చూపిస్తూ అన్నాడు.

'సెల్ వాడేంత పనేం లేదే'

'ఢిల్లీ వెళుతున్నావ్. చాలా యూజ్ ఫుల్ అన్నాడు.

'వాడే వాళ్లకి యిస్తే సంతోషిస్తారు. వాడను కదా. మూలపెట్టాలి. వాడే అవసరం యిప్పట్లోరాదు' అన్నాను.

'నీ కోసమే తెచ్చా. యెలా? యేమివ్వను? పెర్ ఫ్యూమ్స్. కాని యిక్కడ లేవు యింట్లో వున్నాయి. డ్రైవర్ తో మీయింటికి పంపించనా'

'వద్దొద్దు. పెళ్లికి వచ్చాను మల్లెపూలు యిచ్చారుగా చాలు వెళతా'.

'సినిమాల్లో చూపించినట్టే పెళ్లిళ్లు జరుగుతాయా అని అమెరికన్ ఫ్రెండ్స్ అడిగారు. వాళ్లకి కేసెట్ చూపిస్తానని చెప్పాను. అందుకే కష్టపడి అరటిచెట్లని కొబ్బరాకుల్ని మల్లెపూలని మామిడాకుల్ని తెప్పించాం. పద్దతిగా అన్ని చేసాం. ఫ్రెండ్స్ ని పిలిచి చూపించి పార్టీ యిస్తాం. వాళ్లకి యివి బాగా నచ్చతాయి' సందీప్ చెపుతుంటే చాలా రోజులుగా నాలోనే వుండిపోయిన సందేహం గురించి అడగాలనుకున్నా.

'యివన్ని నీకు నచ్చవా' అడిగాను.

'నచ్చటం నచ్చకపోవటానికి యేముంటుంది. మన ప్రెడిషన్ కదా. మన విషయాలపట్ల వాళ్లకు చాలా ఆసక్తి'

'వూహూ... మనం వొక్కచోట వుద్యోగాలు చేయలేమని యిలా యేవేవో చెప్పావు ఆ రోజు మన పెళ్లికి అడ్డంకులుగా. నిజంగా అవి సమస్యలా? కలిసి బతకడాన్ని విడపోడాన్ని ఆ చిన్న విషయాలు నిర్ణయిస్తాయా? నీ పర్సనాల్టి డెవలప్ మెంట్ క్లాసెస్ లో మనం కలిసి బతకటంలో సంఘర్షణ వుంటుందని నువ్వు గుర్తుపట్టావ్ కాని యెందుకు అనేది నువ్వు చెప్పలేక - కలిసి ఆఫీసుకి వెళ్ళడం కలిసి వండుకోవటం తినటం అంటూ కారణాలు చెప్పావు. యిప్పట్కైనా అసలు కారణాన్ని చెప్పగలవా?' అడిగాను.

సందీప్ కొన్ని క్షణాలు యేం మాట్లాడలేదు.

'మునీరా...' అని నావైపే రెండు క్షణాలు చూసి... తలాడిస్తూ 'నిజమే,

అప్పుడు నీకు చెప్పగలను అనుకున్న వాకటి రెండు కారణాలు చెప్పాను. నిజానికి ఆ క్లాసెస్ చెప్పే ధైర్యాన్ని యిచ్చాయి కానీ చాలాకాలంగా మన యిద్దరి జీవితం పట్ల నాకెన్నో సందేహాలు, అనుమానాలు. మొదట్లో మనిద్దరి యిష్టాలు అభిప్రాయాలు వాకేలానో దగ్గరగానో వుంటూ వచ్చాయి. నువ్వు యీ దేశంలో వస్తున్న ప్రతిమార్పుని వాపుకోడానికో ఆచరించడానికో సిద్ధంగా లేవు. నరసింహ విషయమే తీసుకో. నిన్ను బాధపెట్టింది. నాకే బాధా లేదు. మార్పు సహజం. అభివృద్ధిని యెందుకొద్దనాలి? యింకొకరి జీవితాన్ని చిన్నాభిన్నం చేసే అభివృద్ధి పట్ల నీకు అభ్యంతరం వుంది. మనిద్దరి జీవితం మీ అమ్మా నాన్నగారిలా రోజూ గొడవలతోనే నిండిపోతుందని భయం వేసింది. మా నాన్నగారు చేసే పనులు పట్ల మా అమ్మకి యే అభ్యంతరం వుండదు. మొక్కవ సంపాదిస్తే నాకు అక్కకి యింకాస్త యెక్కవ డబ్బులు యివ్వచ్చు అనుకుంటుంది తప్ప యీ దేశంలోనో బయటో జరిగేవి యేది ఆమెకి పట్టదు. మా యింట్లో మీ యింట్లో లాంటి గొడవలు వుండవ్. నీకూ నాకు చాలా విషయాలలో కుదర్లనిపించింది' అన్నాడు సందీప్.

'వూహూ'

యింటికి వచ్చేసాను.

అమ్మకి చెపితే 'యిన్ప్రిన్సిపుల్ కలవదు అనుకొని వుంటాడు' - అంది.

'కలవటం కష్టం. అమెరికన్ స్నేహితులకోసమో రష్యన్ బంధువుల కోసమో నే పూలజడని వేసుకోలేను కదా. నాకు వేసుకోవాలనిపిస్తే తప్పా లేదా నా మొగుడు ఆస్వాదిస్తానంటే తప్పా. కేసెట్ల కోసం నావల్ల కాదు కదా. నేనింకా యేం సర్దుకోలేదు రా'. అంటూ గదిలోకి వెళ్లి సూట్‌కోసులు తెచ్చా.

బట్టలు పుస్తకాలు కేసెట్స్ సర్దుతున్నాం.

'సందీప్ నిర్ణయం విన్నప్పట్టుంచి నీ చాలా భయపడ్డా నీ గురించి యిమోషనల్ గా. నిన్ను నువ్వు యెలా నిలబెట్టుకుంటావా అని దిగులుపడ్డా. నాకిప్పటికి ఆశ్చర్యంగానే వుంటుంది. నీ లోపలి సంఘర్షణని యెలా యెదుర్కున్నావాని' అంది అమ్మ.

'నాన్న పూర్తిగా పవర్ కి, డబ్బుకి అలవాటుపడటానికి యిరవై యేళ్లు పట్టింది. సందీప్ పూర్తిగా మారిపోవటానికి పద్నాలుగు గంటలు పట్టింది. యిరవై యేళ్లుగా కొంచెం కొంచెంగా మారిపోతూ వున్న నాన్నని చూసి నువ్వెంత బాధపడ్డావో.

బాధపడకుండా వుండలేవు విడిపోనూ లేవు. యిరవై యేళ్లు తక్కువ సమయం కాదు. యెలాగోలా కలిసి వుండటానికి అలవాటుపడిపోతాం. బట్ పదిహేను గంటలు అరగంట పదిహేను నిమిషాలు యెక్కువ సమయం మీక్కాదు. మాకు యెక్కువే. త్వరత్వరగా తీసుకునే నిర్ణయాలు మా తరాన్ని నిలబెడతాయో ముంచేస్తాయో. ఆనందాన్ని సంతృప్తిని యిస్తాయో విషాదమైన శూన్యాన్ని నింపుతాయో యిప్పుడే నేనేం చెప్పలేను. కానీ నాకు వో విషయం ఆశ్చర్యంగానే వుంటుంది. సందీప్ ని కలవాలని రెండ్రోజులు పడిన ఆత్రుత ఆరాధన బాధ ఆదుర్దా సందీప్ నిర్ణయం విన్నప్పుడు యేమైపోయామో తెలియలేదు. పద్నాలుగు గంటల్లో మారిపోయిన కుర్రాడు యిరవై యేళ్లలో యేమవుతాడంటావ్? వాళ్లతో వుండి వుండి మన వ్యక్తిత్వాలు మారిపోవచ్చు. నీలా బాధపడో పడకుండానో కన్వీనియంట్ గా అందులో యిమిడిపోయి సంతోషంగానో బతకవచ్చు. ఆ బాధని భరించలేక చంపేయవచ్చు యేది యేమైన మనం మనలా మిగలం. యేమైనా కానీ నన్ను నేను కోల్పోదల్చుకోలేదు' అన్నాను.

'మీరు నిర్ణయాలు త్వరగానే తీసుకుంటారు. పట్టుకు వేళ్లాడరు. టైమ్ వేస్ట్ కాదు... కానీ... యేమో చూద్దాం'

'నీకో విషయం చెప్పటం మర్చిపోయా. సందీప్ పెళ్లికి వెళుతుంటే చూసా యిప్పుడు డ్రింక్ యిన్ లేదు. రెండ్రోజుల క్రితం నేవెళ్లినప్పుడు వుంది. డ్రింక్ యిన్ వెనక వో పెర్ల షాపింగ్ కాంప్లెక్స్ వచ్చింది. కడుతున్నప్పుడు డ్రింక్ యిన్ ఆ కాంప్లెక్స్ వాళ్ళకి అడ్డు అని నే అనుకోలేదు. ఆ షాపింగ్ కాంప్లెక్స్ లలో రెస్టారెంట్ బిలియర్డ్స్ యింటర్ నెట్ పిల్లలపార్క్ కూరలు కోళ్లు... వొక్కటేంటి? దొరకనివి లేవు. బట్టలు నగలు యిదీ అది అని కాదు అన్నీ వున్నాయి. రోడ్డు వైడెనింగ్ అంటూ నిమిషాలపై డ్రింక్ యిన్ కూల్చేసరికి ఆ బిల్డింగ్ ప్రస్ఫుటంగా కనిపిస్తోంది. యెలివేషన్ కోసం డ్రింక్ యిన్ కూల్చేసారు. యిప్పుడు డ్రింక్ యిన్ ఆనవాలు కూడా లేదు.

'అవునా, ఆ బిల్డింగ్ పేరు'

'లైట్ లైఫ్'

'లైట్... లైట్...?!'

'ఆ లైట్ వెలుగు తేలిక. నీ యిష్టమొచ్చిన అర్థం చెప్పుకో' అన్నాను.

'పెర్ల బిల్డింగ్'

'కోట్లు చేస్తుంది. మన జీవితాన్ని మనమే జీవిస్తున్నామా? లేదా యెవరైనా శాసిస్తున్నట్టు జీవిస్తున్నామా' అడిగాను.

'మీ అమ్మలా ప్రశ్నలు వేయటం మొదలుపెట్టావే' గదిలోకి వస్తూనే నాన్న విసుక్కుంటున్నాడు.

నే సమాధానం చెప్పేలోగా 'మునీరా సర్దాల్సినవి చాలా వున్నాయి. లాంగ్ జర్ని ఆపకు. కానీ త్వరగా' అంటున్న అమ్మవైపు చూసా.

నా కాలేజ్ గ్రూప్ ఫోటో పైన పేరుకున్న దుమ్ముని దులుపుతూ వెలుగు నిండిన చూపులతో నావైపే చూస్తోంది అమ్మ.

❖

